

## امداد حُسينيءَ جي شاعريءَ ۾ پهاڪا ۽ چوڻيون

### Proverbs and sayings in the Poetry of Imdad Hussaini

#### Abstract:

Imdad Hussaini is a poet by nature. He descends from the same 'JARAR Pota' family as the famous poet Shah Abdul Latif Bhitai. Since both his maternal and paternal ancestors are renowned for their literary accomplishments, he possesses a natural flair for poetry. His maternal grandfather was the notable Sindhi writer named Qazi Assadullah Shah Fida, and the prominent Sindhi Kafee writing (ڪافي گو) poet Hafiz Shah was the elder brother of his maternal grandfather.

Imdad Hussaini has consistently supported the modern and artistic experiments in poetry. He has composed poetry in about twenty different genres. However, he specializes in writing songs (گيت), poems (نظم) and Ghazals (غزل). A Particular poetic genere is 'TEROO' (تيرُو) which he got inspiration from Japanese 'HAIKU' (هائيڪو). He also transformed and experimented many other genres of Sindhi poetry. There are various aspects and feauters of Imdad's poetry which has been critically analyzed like universality: the universality in his poetry shines like full moon and have soothing and cooling effect that of breeze. The thought of human eternity and honour is visible in his poetry. We see the 'sincerity', 'astheticism' and sublimity of Sindhi Society and emotional expression in his poetry. He offers solutions of problems and the hopes for the development of Sindh in his poetry. His romanticism is unique and matchless. His romantic poetry for radio is replete with love songs and love Anthums which strengthen the beliefs of the beloved and the lover. The natural images in the poetry of Imdad resemble the actual beauty of nature, the colour. The melody drips like honey from his poetry of nature. His discription of nature proclaims his sense of astheticism and observation in a fascinating way. That is why the dynamics of his poetry possesses the values which are strong, charming, grand and sublime.

Imdad's poetry is full of emotions, beauty, and wonderful similies and metaphors. In addition, he has expertly infused his poetry with lovely popular Sindhi proverbs and sayings. Imdad has his own clifferend diction, which is evident in the structure and elegance of his verse.

**Keywords:** Proverbs, Saying, songs, poems, Ghazal, Teroo, HAIKU

ڪنهن به ٻوليءَ جي نثر توڙي نظم کي مروج پهاڪن/چوڻين، استعارن، اصطلاحن ۽ تشبيهن جي سبب ئي خوبصورتِي، خاصيت، توجهه ۽ فڪري اهميت حاصل ٿئي ٿي. پهاڪا/چوڻيون نظمن توڙي نثر لاءِ جڻ آڀ حيات آهن. اهڙو نظم ۽ نثر فنا نٿو ٿئي، جنهن کي صنايع بدائع جو ساٿ حاصل آهي. سنڌي ادب ۾ پوءِ اهو لوڪ ادب ئي چو نه هجي، خوبصورت، نون پراڻن، ڏيهي پرڏيهي، خود ساختہ، مروج پهاڪن/چوڻين جي استعمالِيءَ ڪري ئي پنهنجي ساڪ برقرار رکي سگهي ٿو. سنڌي ۾ اهو حسين ۽ هر دلعزيز بياني علم جي روايت ڪا اڄ جي عصري تقاضا نه آهي، بلڪ ابتدائي ايامن کان سنڌي نثر/نظم/تحرير/لکت/گفتگوءَ ۾ اهڙيون صنعتون وڏي چاهه ۽ حڪمت دانائيءَ سان استعمال ٿينديون آيون آهن. دنيا جي هر ٻوليءَ جي شاعرن، ليکڪن، صحافين، سگهڙن وغيره پنهنجي تحريرن/تخليقن ۾ پهاڪن/چوڻين جو ڪليءَ دل سان استعمال ڪيو آهي، ڇاڪاڻ ته ٻوليءَ جي بقا ۽ بهتري انهيءَ عمل سان مشروط آهي. سنڌ جي نامور شاعر امداد حسينيءَ جي شاعريءَ ۾ پڻ، سنڌي پهاڪن/چوڻين جي پروفار نموني استعمالِي نظر اچي ٿي، جنهن سبب سندس شعر سينگار جي سنوار جي توجهه جو مرڪز بڻجي پوي ٿو. امداد حسينيءَ ڪوتائن ۾ سنڌي ٻوليءَ جي اڪثر مروج ديسي پهاڪن/چوڻين جو سڀيائتي نموني ۾ استعمال ڪيو آهي. ان کان اڳ جو امداد حسيني جي شاعريءَ ۾ پهاڪن جو جائزو وٺجي، پهاڪي جي وضاحت ڪرڻ ضروري آهي.

پهاڪي کي انگريزي ٻوليءَ ۾ 'Proverb'، اردوءَ ۾ ڪهاوت ۽ عربيءَ ۾ ضرب المثل چوڻ ٿا، جڏهن ته چوڻيءَ جي معنيٰ ٿئي ٿي ڪنهن به ماڻهوءَ جي چيل ڳالهه کي ورجائڻ يا ڪٽي Coat ڪرڻ. پهاڪي ۽ چوڻيءَ کي سنڌي لغت ۾ ڪيئن واضح ڪيو ويو آهي. انهيءَ لاءِ هتي لغوي معنيٰ ڏجي ٿي.

• پهاڪو: ڏ. ڪنهن خاص واقعي جو ٿورن لفظن ۾ اشارو (مثال: جڏهن ڪڏهن

سنڌي توکي ڦٽارن جوکو.) (1)

• چوڻي: ٿ. چوڻ جو نمونو، محاورو، قول، پهاڪو. (2)

مٿي ڏنل پهاڪي ۽ چوڻي ۽ جي لُغوي معنائن تي غور ڪجي ته پهاڪي جي معنيٰ ۽ مفهوم سمجهه ۾ اچي ٿو. يعني ڪنهن خاص حادثي يا واقعي جو ٿورن لفظن ۾ فڪري اشارو. هي هڪ تاريخي حقيقت آهي ته سنڌ سان وڏيون ويساهه گهاتيون ۽ سازشون، هلائون ۽ حملا قنڌار (افغانستان) کان ٿيا. هيءُ پهاڪو انهن ئي ناجائزين جو ورجاءُ آهي. سنڌي ماڻهن افغانين جي سنڌ ۾ مڇايل انڌير نگرين، ظلم ۽ بربريت جي پيش نظر انهن ڏينهن ۾ (اڄ کان چار پنج سئو سال اڳ) جيڪو ڪجهه ٿيو، مٿيون پهاڪو انهن حالتن واقعن جو ساڪي آهي. هتي هڪڙو ڪلهوڙن جي حڪومت جي خاتمي ۽ ٽالپر حڪمرانن جي تخت نشين ٿيڻ جو عڪاس پهاڪو پيش ڪجي ٿو جنهن ۾ اڻ مخصوص دور ڏانهن چتو اشارو ڪيل آهي ته:

”آيا مير پڳا پير.“

سنڌ ۾ ”ڪلهوڙن جي صاحبي 1701ع کان 1782ع تائين هلي. ڪلهوڙن کي ’ميان‘ ۽ ’پير‘ به ڪري سڏيندا هئا، ڇاڪاڻ ته کين ڪيترا ئي مُريد هئا..... جڏهن ڪلهوڙن جي حڪومت ڪمزور ٿي، تڏهن ’مير‘ حاڪم ٿيا ۽ ’پير‘ ڪلهوڙا پيڇي، ميدان ڇڏي ويا.“ (3)

مٿئين پهاڪي مان ڳالهه پڌري ٿي ته جڏهن ميرن جي حڪومت آئي ته ڪلهوڙا پير هليا ويا. انهيءَ واقعي ۽ حالتن کي ڏسي ماڻهن اهو چوڻ شروع ڪيو هوندو ته آيا مير پڳا پير. هن قسم جي عام ماڻهن جي واتان تاريخي پس منظر رکندڙ چوڻي ۽ اڳتي هلي پهاڪي جو روپ اختيار ڪيو هوندو.

پهاڪا، چوڻيون، محاورا ۽ اصطلاح حقيقت ۾ ڪنهن به قوم جي ٻوليءَ ۾ سر جيئل علم ادب کي خوبصورتِي، وسعت، سگهه، عظمت، سُجاڻپ، ڊگهي جمار ۽ شاهوڪاري عطا ڪن ٿا. سنڌي پهاڪا ۽ چوڻيون سنڌي قوم جي جملي جيوت جو چڻ هڪڙي قسم جو Life Plan آهن، جنهن ۾ قوم ماضيءَ کان حال ۽ حال کان مستقبل تائين پنهنجو سياسي، سماجي ۽ معاشي سفر ڪيئن ۽ ڪهڙيءَ ريت گذاري ٿي، گذاريو هو، گذاريندي. اهو سڀ انهيءَ Plan مان پڌرو ٿي سگهي ٿو. هت ڪجهه چوڻيون ۽ پهاڪا درج ڪن ٿا، جن مان سنڌي قوم جو تاريخي، سياسي، سماجي، تهذيبي، علمي ادبي، تمدني، ثقافتي ۽ واپاري پس منظر فخر ڪندي ڏسي يا پڙهي سگهجي ٿو.

1. ”اُتم ڪيتي وڌندڙ واپار، نيچ نوڪري، پنڻ بيڪار.“

2. ”پارسي گهوڙي چاڙهي.“

3. ”سوڙ آهر پير ڊگهيڙ.“

4. ”اڀڻي گهوت ته نشا ٿيوڻي.“
5. ”اهو سون ئي گهوريو، جو ڪن چڻي.“
6. ”پنهنجي وڏيءَ جو ويڄ نه طبيب.“
7. ”دودو ڏوڙ چنيسر چاڻي.“
8. ”سڀ نه ماري، سڀ جو سراپ ماري.“
9. ”گهڻن ڪڇي چير ڪڇي.“
10. ”ڏاڍو سو گابو.“
11. ”اهو ڪي ڪڇي جو آڻيءَ ويل ڪم اچي.“ وغيره

هڪ ڳالھ جي وضاحت ڪجي ته پهاڪا ۽ چوڻيون ڪو ڌار ڌار اصطلاح نه آهن. سياڻن سالڪن جون سبق آموز ڳالهيون، شعر، قول ۽ گفتا جن ۾ ڪو اونهو خيال يا ويچار سمايل هجي ۽ اهي لوڪن جي واٽان بار بار پيا استعمال ٿين، ته انهن کي گڏي سڏي چوڻ ”ابا سياڻن سچ چيو آ يا ڪنهن ڏاهي سچ ئي چيو آ ته جهڙي نيت تهڙي مراد“ وغيره وغيره. تنهن جو مطلب ٿيو ته ڪنهن جو چوڙ آڪڙ ڪارائتو جملو اڳتي هلي چوڻي يا پهاڪي جي پوشاڪ پائي وٺي ٿو ۽ ماڻهو کيس پهاڪو يا چوڻي ڪوٺين ٿا.

هيل تائين ته پهاڪن جا ڪافي ڪتاب ڇپجي چڪا آهن، جن مان ’گل شڪر‘ پهاڪن جو پهريون ڪتاب آهي جيڪو ديوان ڪيولرام سلامتراءِ آڏواڻيءَ 1869ع ڌاري پهاڪن کي گڏ ڪري لکي پورو ڪيو هو. پر ڪنهن مجبوريءَ سبب 1905ع ۾ ڇپيو. جڏهن ته ان کان اڳ پهاڪن جو پهريون ڪتاب ’سنڌي پهاڪا‘ ديوان ڪوڙي مل چندنمل ڪلناڻيءَ 1889ع ۾ ڇپرايو. ان بعد ’پهاڪن جي پيڙهه‘ ڪاڪي پيرو مل مهر چند آڏواڻيءَ 1917ع ۾ ڇپرايو. ان بعد به پهاڪن جا ڪتاب ڇپبا آيا آهن. جهڙوڪ ڊاڪٽر عبدالڪريم سنديلي مرحوم جو ’پهاڪن جي پاڙ‘ 1967ع ۾ ڇپيو. ’سنڌي پهاڪا محاورا‘ (هڪ اڀياس) ڊاڪٽر مڙلي ڌر جيتلي ۽ نورالدين سرڪي مرحوم جو ’پهاڪا ڪلام جا ڏيئا‘ ڇپيو پر هڪ ڳالھ جا ڪرڻي آهي ته سنڌي چوڻين جو باقاعدي ڪو ڪتاب ڇپيل نظر نه ٿو اچي. مطلب ته چوڻيون، گفتا وغيره ئي دراصل پڇي راس ٿي پهاڪن جي شڪل اختيار ڪن ٿا يا پهاڪا / چوڻيو ساڳيو لساني حسن جمال ۽ مقصد رکندڙ آهن.

سنڌي ٻوليءَ جو هر دؤر جو شاعر، اديب، سگهڙو ۽ سالڪ ماڻهو سنڌي پهاڪن ۽ چوڻين کي پنهنجي تحريرن، شعرن ۽ نجِي ڪچهرين ۾ وڏي شوق ۽ فخر سان استعمال

ڪندو آيو آهي ۽ ڪندو رهي ٿو. ان حوالي سان ڏٺو وڃي ته سنڌي ٻوليءَ جو نامور نقاد، ليکڪ، شاعر امداد حسيني به پهاڪن ۽ چوڻين جي اهميت جو احساس رکندي انهن کي پنهنجي ڪوتائن ۾ جاءِ ڏيندو آيو آهي، جو شاعر ٻوليءَ جا رکوال ٿين ٿا. هتي امداد حسينيءَ جي سڀني شعري اسمن ۾ پهاڪن / چوڻين جي تضمين جو جائزو پيش ڪجي ٿو.

‘هانءُ پڳوڇڻ’: امداد حسينيءَ هن عنوان واري غزل ۾ سنڌي ٻوليءَ جي هڪڙي عام چوڻي جيڪا سنڌين جي بقا جي ضمانت آهي، يعني ’سنڌڙي ڌرتي ماتا‘، انهيءَ ڌرتي ماءُ لاءِ اڪثر ڪچهرين يا لکڻين ۾ چيو يا ورجايو ويندو آهي ته ”سنڌڙي ناهي ڪو ڍور ڍڳو“ جنهن کي اوهين ڪهي ڪائي يا ڪپائي ويندو. ڌرتيءَ جي تاريخ، تهذيب، ٻولي ۽ خلق ٿئي ٿي. ايڏي ساري جهان کي ڪٿي لڪائيندو ڪپائيندو! هت چوڻيءَ وارو چوڪو بند پيش ڪجي ٿو، جنهن ۾ مذڪورا چوڻي مستعمل آهي:

وڪجي سڪجي ويندي گسجي،

سنڌڙي ناهي ڪو ڍور ڍڳو. (4)

‘پتر تي شيشو اڇلايو’: هن عنوان واري غزل ۾ هڪ اصطلاح ”لايو سجايو ٿيڻ“ ڪتب آندو ويو آهي، جنهن جو مطلب آهي ته ’محنتون يا ڪوششون صاب پوڻ‘، ’ڪاميابي ماڻڻ‘، پر انهيءَ اصطلاح کي امداد حسينيءَ سنڌيءَ ۾ هڪ چوڻي آهي چئي غزل ۾ استعمال ڪيو آهي پر جي اصطلاح کي چوڻيءَ واري انداز يا ڍنگ سان ادا ڪجي يا چئي ڏجي ته اها پوءِ شعوري طور چوڻيءَ وارو مقام ماڻي وڃي ٿي. مثال کان اڳ هڪ ٻيو مثال ڏجي ٿو جنهن ۾ ڪنهن سنڌي اصطلاح کي چوڻيءَ جو روپ ڏياري پيش ڪيو ويندو. جيئن سنڌيءَ ۾ اڪثر چيو ويندو آهي ’ادا امير غريب جي ڪهڙي ريس؟‘ دراصل ريس ڪرڻ معنيٰ ’حسد ساڙ ڪرڻ‘، ’برابري ڪرڻ‘، ’همسري ڪرڻ‘، هاڻي ثابت ٿيو ته اصطلاح کي چوڻيءَ واري روپ ۾ ڪيئن پيش ڪبو آهي، امداد حسينيءَ به سنڌي اصطلاح کي سنڌي چوڻيءَ وارو چولو پارائي شعر ۾ تضمين ڪري پيش ڪيو آهي. مثال هن طرح آهي.

سنڌيءَ ۾ هڪ چوڻي آهي،

لايو ٿيندو آهه سجايو. (5)

امداد حسينيءَ پنهنجي نظم ۾ هڪڙي چوڻي ”بيوقوفن جي جهان ۾ اڪيلو عقلمندا“ استعمال ڪئي آهي، پر اها به تشبيهي طريقي سان ۽ وري شاعر جي ذهانت ڏسو! ساڳي چوڻي اُپتي کان سڌي پاسي يعني ”عقلمندن جي جهان ۾ اڪيلو

بيوقوف“ استعمال ڪئي وئي آهي. هن نظم ۾ چند ڪي بهرحال انيڪ ستارن جي وچ ۾ اڪيلو ۽ اداس ڏيکاريو ويو آهي. ان لاءِ هڪ چوڻي به دفعا خوبصورت ۽ آرتسٽڪ انداز ۾ استعمال ٿي آهي. ڪهڙيءَ طرح. هن طرح: هن نظم ۾ پهرين چند ڪي شاعر عقلمند پوءِ بيوقوف ڪوئي ٿو.

هيترن سارن ستارن وچ ۾  
چنڊ ايئن آهي اڪيلو ۽ اداس  
بيوقوفن جي جهان ۾  
جيئن اڪيلو عقلمندا!

عقلمندن جي جهان ۾ جيئن اڪيلو بيوقوف! (6)

’ملوڪان موت۔ مروٽان شڪار‘ امداد حسيني صاحب هن نظم ۾ سنڌي ٻوليءَ جو هڪ پهاڪو ’مروان موت، ملوڪان شڪار‘ فني مهارت سان استعمال ڪيو آهي. جيڪو عنوان مان ئي ظاهر آهي. جنهن جو مقصد وڏن ماڻهن يا اميرن لاءِ شڪار جو شوق شغل ته مزي تفريح جو ڪارڻ آهي پر جانورن يا مرن جي موت جو سبب بڻجي ٿو. هن نظم ۾ امداد صاحب پهاڪي جي بلڪل اُبتڙ فڪر ڏنو آهي. هنن نظمن ۾ مروانءَ کي نه پر ملوڪ (ڏاڍي) کي پاڻ مارائيندي ڏيکاريو آهي اهو به انوکي ۽ طنزيا انداز ۾. هن هڪ سوٽر هٿان ٻئي سوٽر (پوتار) کي چيرڻ ڦاڙڻ واري لقاءَ کي ڪاريگريءَ سان قلم بند ڪيو آهي. هيءَ سڄو نظم پڙهڻ سان ئي پهاڪي جي تضمين جو تصور چٽو ٿي سگهي ٿو. ’ملوڪان موت، مروٽان شڪار‘ جڏهن ته درست پهاڪو هن ريت ٿيندو ’مروان موت، ملوڪان شڪار.‘ شعري مثال هن ريت آهي:

لوڏ ڪتن جي پوٽان، اڳتان سوٽر ڦر  
ڪيتيءَ واري ڪانهن ۾، ملوڪن جو شڪار  
گهوڙي تي دونال سين، ويٺل هڪ بنڪار  
سولي سنڌيءَ ۾ چون، جنهن کي ٿا پوتار. (7)

’ڄام شوري جون هوائون‘: هن عنوان واري نظم ۾ سنڌي ٻوليءَ جي هڪ گهرو سماجي فڪر ڏيندڙ چوڻي ”اهو ڪي ڪجي، جو آئيءَ ويل ڪم اچي“ ۽ هڪ نج عوامي محاورو ”خوش رهو پنهنجي خرچ تي“ جي تضمين اهڙي فنڪاراڻي انداز سان ڪئي وئي آهي جو شعر جي ساخت ۾ ڪو نقص، ڪو جهول نظر نه ٿو اچي. مثال لاءِ نظم جو هڪڙو جُزو پيش ڪجي ٿو.

ڄام شوري جون هوائون!  
 ٿورڙو هوريان گهلو  
 اک ۾ هڪڙو لهوءَ جو لڙڪ آهي  
 جيڪو آئيءَ ويل جي لاءِ مون بچائي هور ڪيو. (8)  
 يار جيڪي ڇڻ ته ها ڪي زرد پڻ  
 سائي شاخ تان!  
 جت هجي

خوش رهن او شال پنهنجي خرچ تي! (9)

**ڪيتري پياري لڳين ٿي!** : امداد حسينيءَ هن نظم ۾ هڪڙو سنڌي ٻوليءَ جو نهايت سادو ۽ لوڪ جي زبان تي چڙهيل محاورو ”نور مني جو قسم“ / ”نور جو سمن“ استعمال ڪئي آهي. هيءَ ئي چوڻي هن پنهنجي هڪڙي فلمي گيت ’اوالبيلا صنم نور مني جو قسم‘ ۾ به ڪتب آندي آهي. هت هن نظم جو اهو جز ڏجي ٿو.

ڪوڙ مان يا سچ مان تون گهنڊ ٿي پائين جڏهن  
 نور جو سمن گهور گهري گهور سان گهائين جڏهن. (10)

**’شهر‘ طويل نظم:** امداد حسينيءَ جو هيءُ مشهور طويل نظم سنڌي شاعريءَ جو ماسٽر پيس جو درجو رکي ٿو. هن نظم ۾ شاعر سنڌي ٻوليءَ جي ڪافي سارن اصطلاحن ۽ تشبيهن جو استعمال پڻ ڪيو آهي. هن نظم جي ٻولي شاهوڪار آهي. هي طويل نظم نه ڇڻ سنڌ جي دل حيدرآباد تاريخي شهر جي درد گستاخي جنهن کي غيرن اهڙا گهاءَ ڏنا جن کي دنيا جي ڪا ئي مرهم مٽائي نه ٿي سگهي، چو جو قدرن، ثقافت، ٻولي، تهذيب، علم ادب، رواداريءَ کي لڳل ڏاڙي جو تدارڪ ٿي نه ٿو سگهي. منگهن جي شهر جا اهي قدر روايتون ۽ حسن موتائي نه ٿا سگهجن. هن طويل نظم مان پهروپيت جي عڪاس هڪ چوڻي ”قرآن هت ۾، ڪچ ۾ چرا“ کي ماحول ۽ منظر مطابق تضمين ڪري ڏيکاريو آهي، جو موضوع کي وڌيڪ فڪري سگهه بخشين ٿا. نموني طور طويل نظم جو اهو ٽڪرو هت ڏجي ٿو.

’شهر‘

هي منهنجو شهر آه يا دشمن جو شهر آ  
 آهن هي ڪير لوڪ نقابن جي پوئتان  
 ”قرآن ٿن هتن ۾ گچن ۾ چرا اٿن“  
 ڪوسي لهوءَ جي پياس چين تي ڪنيو گهمڻ. (11)

**‘بلو شهيد تي سلام!':** امداد حُسينيءَ لڳ ڀڳ هر موضوع تي شعر لکيو آهي. هن نظم ۾ هُن سنڌي ٻوليءَ جي حقن جي بحاليءَ واري تحريڪ جي ڏينهن ۾ هڪ هوٽل جي بيٺي جي بهادريءَ جي پس منظر ۾ هي نظم لکيو جيڪو بالڪ پاٽ جيڏن اسڪولي شاگردن کي بچائيندي شهيد ٿي ويو. هن عملي ۽ انقلابي جدوجهد وارو فڪر رکندڙ نظم ۾ هڪڙي عام جام واهي ۾ ايندڙ پهاڪو ”ڦڙيءَ ڦڙيءَ تلاءُ“ استعمال ڪيو ويو آهي. هت نظم مان ڪجهه سٺون ڏجن ٿيون جنهن ۾ اهو پهاڪو پيڙهه جي پٿر جيان پڌرو نظر اچي ٿو:

بلو شهيد تي سدا  
سلام آ سلام آ  
لهوءَ جي لهر يعني لڳي  
ڦڙيءَ ڦڙيءَ تلاءُ آ  
اي سر فروش ساڻيو! (12)

**‘نينهن ٿيو!':** نالي واري غزل ۾ سنڌي ٻوليءَ جي هڪڙي مشهور چوڻي ”ڌر تي گدڙ به شينهن ٿيو!“ استعمال ڪيل آهي جنهن جو مفهوم هر ڪو پنهنجي گهر يا ٿاڪ تي زور آور هوندو آهي نڪري ٿو. هن چوڻيءَ کي ”گهر اڳيان گتو به شينهن“ چون بهرحال اها حقيقت آهي ته هر ڪو پنهنجي پاڙي، گهر، گهٽيءَ ۾ شينهن مڙس سڏبو آهي پر ٻئي هنڌ جهڙوڪر گدڙ پر هيءُ ڪهڙو مرد آهي جيڪو پنهنجي در اڳيان هجڻ باوجود گدڙ کان به ويو. هت غزل جو اهو فڪري بند ڏجي ٿو جيڪو ٻڌليءَ جي علامت آهي.

تون ته گدڙ ڪنان به وئين،  
ڌر تي گدڙ به شينهن ٿيو! (13)

**مٽيءَ ۾ ملهه مهانگوڙي!':** امداد حُسينيءَ جي هن خوبصورت عالمگيريت جي حامل وائيءَ ۾ سنڌي ٻوليءَ جي مشهور چوڻي ”ڏاڍو سوئي گابو“ کي پيوند ڪيو ويو آهي. هن چوڻيءَ کي انگريزي ٻوليءَ جي عبارت ”Might is Right“ مان کنيو ويو آهي. هت وائيءَ جي آخري سٽ ورائيءَ سميت ڏجي ٿي جنهن ۾ خود ساخت بڻيل طاقتور ماڻهن جي ترجماني ڪندڙ چوڻيءَ جو چهر و صاف نظر اچي رهيو آهي. هيءَ چوڻي بي حس ۽ ظالم سماج جي عڪاس آهي، جيڪا غريب ۽ پيڙهيل ماڻهن کي برزبان ياد آهي. ڏاڍو ڏاڍو آهي سنڌ جو هجي يا ڪانگو جو.

ڏاڍو سوئي گابو آهي،  
سنڌ هجي يا ڪانگوڙي!  
مٽيءَ ۾ ملهه مهانگوڙي! (14)



’سُنو آهي جو‘: هن عنوان واري نثري نظم ۾ پڻ هڪڙي عام چوڻي ”چمرو دل جو آئينو آهي“ استعمال ڪري نهايت شائستگيءَ سان نظم کي نوازيو ويو آهي. هت اهو شعري مثال ڏجي ٿو.

سُنو آهي جو دل ڪير نه ٿو ڏسي

پر چوَن ٿا ته

”چمرو دل جو آئينو آهي“

ته ڇا

’تو کي معلوم به آهي...!‘: هن نظم ۾ سنڌي ٻوليءَ جو هڪڙو مشهور مفيد ۽ شعور آگاهي ڏيندڙ پهاڪو ”نادان دوست کان داناءُ دشمن ڀلو“ کي نامڪمل پر اشارن قناعتين ۾ استعمال ڪيو ويو آهي. نظم ۾ شاعر پنهنجي داناءُ دشمن کي حالتن کان اڻ ڄاڻ سمجهي مخاطب ٿئي ٿو جڏهن ته نادان دوست جو تذڪرو ڪيل نه آهي. هيءُ پهاڪو ڊاڪٽر عبدالڪريم سنديلي جي ڪتاب ’پهاڪن جي پاڙ‘ ۾ به موجود آهي. امداد حسينيءَ جي چوڻ جو مقصد به اهو آهي ته دشمن دشمن ٿيندو آ، داناءُ نه ٿيندو آهي. ڪنهن طرح انهيءَ پهاڪي جي نفي نظر اچي ٿي ۽ دشمن جي دانائيءَ تي شڪ ڏيکاري مٿس طنز به ڪيل آهي. سنڌي جديد شاعريءَ ۾ اها امداد حسينيءَ جي ئي انفراديت آهي جو هونئن فڪر، نوان گس ڏيکاري ٿو.

تو کي معلوم به آهي منهنجا داناءُ دشمن

ته ڪڏهن بند ٿي، مجبور ٿي، قيدي بڻجي

پنهنجي ئي گهر ۾ رهيو آهيان نه ڪورهندس. (15)

’ڇا جو رڙ ڪو هو؟‘: هن غزل ۾ هڪڙو اهو بند به آهي، جنهن ۾ سنڌي ساهت ۾ گهڻي کان گهڻو استعمال ٿيندڙ خود غرضي ۽ سياڻپ کي واکو ڪندڙ پهاڪو ”ڏاهو ڪانءُ به جنگهوقاسي“ استعمال ڪيو ويو آهي. اتر سنڌ وارا وري ڏاهو نه سياڻو ڪانءُ چوَن. هت اهو بند ڏجي ٿو جنهن ۾ شاعر انهيءَ پهاڪي کي فنڪارائي انداز سان استعمال ڪيو آهي. هيءُ پهاڪو ’گل شڪر‘ ديوان ڪيول رام سلامت راءِ آڏواڻيءَ جي تقريباً سوا صدي اڳ سميتريل ڪتاب ۾ به موجود آهي. هن غزل ۾ هڪڙو ٻيو پهاڪو ”ڏاڍو سو گابو“ به استعمال ٿيل آهي پر اهو ان کان اڳ ٻئي هنڌ به آيل آهي، جنهن جو تذڪرو ۽ مثال پيش ڪري چڪا آهيون.

هونءَ ته گهڻو ئي ڏاهو هو

ڪانگ به پيرو ڦاٿو هو. (16)

‘ڪاڳر ليڪ بنان!': هن نظر ۾ به هڪڙو جهونو ۽ پراڻ کان استعمال ٿيندڙ پهاڪو ”ڌڻيءَ ري ڌڻ سڄو“، ”ڌڻ ريءَ سڄي واڙ“ کي سنڌي پهاڪن جي ڪتاب ’گل شڪر‘ ۾ پهاڪي جو اڳيون حصو استعمال ڪيو ويو آهي. جنهن مان هڪڙو سماجي اصول ۽ قدر ظاهر ٿئي ٿو. هيءَ گهرو سماجي فڪر، شعرو رکندڙ آهي. واقعي ڪوبه ڪم رهبر يا ڌڻيءَ سوا ٿئي ڪونه! هت اهو نظمي مثال پيش ڪجي ٿو.

آءُ اڃان به اهوئي تنها

بَر ۾ بينل وڻ جيٽان

تهيل، تڙيل ۽ پڪڙيل سوچون

ڌڻيءَ بنا ڪنهن ڌڻ جيٽان (17)

‘سنڌڙيءَ جهڙو ديس': امداد حسينيءَ هنن بي قافيا دوهن مان هڪڙي دوهي منجهه ’ڪارڙو ڪماڙو‘ چوڻيءَ جو استعمال ڪيو آهي. هيءَ چوڻي ٿر جي علائقي ۾ گهڻو تڻو رائج آهي. ٿر کي مينهن جي سخت ضرورت هوندي آهي. جڏهن مينهن نه پون ۽ ماڻهو مرون پلر جي پالوت لاءِ سڪن واجهائڻ ته اهڙيءَ حالت ۾ ٿر جا گجھه بالڪ گڏجي، ڪپڙي جون جهوليون ٺاهي، ڌر ڌر اڳيان اها صدا بلند ڪري ”ڪارڙو ڪماڙو“ اڄ ٿئي ته مينهن وسي چوندان ان گڏ ڪري کڻي وڃن. سنڌي لوڪ ادب تمام گهڻو شاهوڪار ۽ شاهڪار آهي، پر ڊاڪٽر بلوچ، ولي محمد ظاهر زادي ۽ عبدالڪريم سنديلي پڄاڻان ڪو نظر نه ٿو اچي، جيڪو لوڪ ادب تي نئين سر تحقيق ڪري منظر تي آڻي.

شيشو ڪنهن تڙڪايو! هن غزل ۾ هڪڙي چوڻي ”ساهه به پراڻو آهي“ جو استعمال ٿيل آهي. شعر ۾ يا ڪنهن به ليڪ وغيره ۾ استعارن، اصطلاحن، چوڻين، پهاڪن ۽ تمثيلن جي استعمال سان تخليقون پنهنجي فني ۽ فڪري جمال جو اوج ڪمال ماڻي وٺنديون آهن ۽ اهڙين صنعتن جو استعمال شاعر جي تجربن، مطالعي ۽ مشاهدي جي گواهي ڏيندو آهي. هت انهيءَ چوڻيءَ جي استعمال وارو غزليا بند ڏجي ٿو، جنهن ۾ شاعر شعر اندر پهاڪي جي روپ ۾ چڻ شمع ٻاري آهي.

’امداد‘ ادا! ڪنهن ٿي ڄاتو

پنهنجو ساهه پرايو هوندو! (18)

’پاڻ ڪي ڇا آهي؟': هن نظر ۾ هڪڙي عام فهم، نج عوامي ۽ سادي سودي چوڻي ”اسان جي گهران وڃي ڇا ٿو؟“ استعمال ٿيل آهي. عموماً جڏهن ڪو ڪنهن جي نصيحت، هدايت يا چوڻ نه وٺندو آهي يا سندس رويو سنجيدو نه

هُوندو آهي ته اهڙي موقعي تي ناصح هلڪي بيزاريءَ مان چٽي ڏيندو آهي ته ”چڙيوس.“ ”چوٿا سمجهايو؟“ ”ڪرڻ ڏيوس.“ ”پل پنهنجو نقصان ڪري.“ ”اسان جي گهران ڇا ٿو وڃي؟“ هيءَ چوڻي پلي ڪتابن منجهه نه هجي ته به هيءَ هڪڙي عام چوڻي ئي آهي. امداد شاعر آهي انهيءَ ڪري ادبي ڪيتر ۾ ٻوليءَ جو بگاڙ ڪيس بنهه پسند نه آهي. هيءَ چوڻي اهڙيءَ سوچ جي عڪاس آهي. انهيءَ چوڻيءَ وارو بند هتي ڏجي ٿو.

قافيو ڪافيو لکي ٿو ڪو

ته اسان جي گهران وڃي ڇا ٿو؟ (19)

**رهبرو! رهبرو!** هن نظر ۾ سنڌي ٻوليءَ جي تمام پلورڙ ۽ بهترين چوڻي ”خون ڪٿوري لڪندو ناهي“ جو استعمال ڪيو ويو آهي. واقعي خوشبودن ڪرڻ سان ڪٿي ٿي لڪي يا دفن ٿي. سو ڪنهن ماڻهوءَ جو ناحق خون به رانگان نه ٿو وڃي پر اڄ ڪلهه معاشري اندر سڀ گجهه لڪيو پوي. هن پهاڪي کان علاوه ”عشق ۽ مشڪ لڪندو ناه.“ به چيو ويندو آهي. عشق ڪرڻ وارو عمل به ڪيستائين لڪندو. هڪ ڏينهن ظاهر ٿيندو. فارسيءَ ۾ پڻ اهو ئي چوڻ: ”ڪر عشق و مشڪ را نتوان نهفتن“ (جو عشق ۽ ڪٿوريءَ کي لڪائي نه سگهجي). (20)

گيت گهڻيو ڳالين جا، ڳاتا مروتِي چڙبو

خون آهي ڪٿوري نه لڪندو نه لڪندو ٻڌو. (21)

’تيلي ٻاريان‘ هن غزل ۾ خوبصورت استعارن، تشبيهن کان علاوه هڪڙي ڊيسي حساب ڪتاب وارو پس منظر رکندڙ عام چوڻي ”اوڌر جي ماءُ مٽي ڪانهي“ يعني اوڌر وارو کاتو بند ناهي ٿيو. اوڌر ڪار آهي استعمال ڪيل آهي. اوڌر تي سيدو سامان، روڪڙا اڏارا وٺڻ هر سماج جو ڪاروباري ۽ معاشي قدر آهي. هت اهو غزل جو بند ڏجي ٿو جنهن ۾ امداد حسينيءَ مُرڪ اوڌر تي وٺڻ جي ڳالهه ڪري، شعر ۾ هڪ قسم جي حُسنڪي ۽ نواڻ وارو رنگ پريو آهي. مُرڪ اڏارڻ نڪور استعارو آهي ۽ اصلوڪو امداد استاڻل آهي. ڪنهن کان اڏارو ورتل نه آهي.

اوڌر ماءُ مٽي ڪانهي ڪا

ڇو نه ڪٿي ڪا مُرڪ اڏاريان. (22)

**اي سنڌ امان!** نظم ۾ تجربي ۽ آزمودي جي بنيءَ مان پڇي راس ٿيل هڪ آڳاٽي چوڻي ”رَت دانگيءَ تي به ورنڊو آهي يا اٿلي پئي“ استعمال ٿيل آهي پر لڳي ٿو بنيءَ مان اڄ ڪلهه سڙيل سِرون نڪرن ٿيون جو امداد حسينيءَ ماضيءَ جي انهيءَ آزموده

چوڻيءَ جي بلڪل اڻٽڙ فڪر پيش ڪيو آهي. سندس نظر ۾ انهيءَ چوڻيءَ جي جڻ نفي  
ٿيل آهي. امداد حسينيءَ جو شعور انهيءَ چوڻيءَ جي بر خلاف فڪر ڏئي ٿو. افسوس اڄ  
اهڙو وقت اچي ويو آهي جو الامان!

هاڻي رت ماضيءَ وانگر دانگيءَ مٿان نه ٿو اٿلي!

رت دانگيءَ مٿان نه ٿو اٿلي،

ڏوهه ڪنهن کي ڏيان اي سنڌ امان! (23)

**’اڀيل‘:** سنڌ ۾ قبائلي جهيڙن جي پس منظر ۾ لکيل هن نظر ۾ جڳ مشهور فلسفي  
مولانا جلال الدين روميءَ جو سنڌين جو پنهنجي ڌرتيءَ ماءُ لاءِ جذبي ۽ عشق جي اُپتار  
جو هڪڙو شعر استعمال ڪيل آهي، جيڪو شاهه عنايت جي دؤر کان سنڌين جي  
ڪنن تي ڀرندو رهيو آهي. هيءُ در اصل اهو شعر آهي جنهن ۾ سنڌين جي ’حُب  
السنڌ‘ جو جذبو جهلڪي ٿو. هيءُ شعر ايترو استعمال ٿيو آهي جو هاڻي چوڻيءَ وارو  
روپ اختيار ڪري چڪو آهي. هاڻي هن کي چوڻيءَ جيترو رتبو عطا ٿيو آهي. ڪنهن  
به ڏاهي، شاعر سگهڙ ۽ صوفيءَ جو شعر ۽ مقولو به پهاڪي يا چوڻيءَ جو درجو ماڻي  
سگهي ٿو.

نظر ’اڀيل‘ ۾ به سهڻ ۽ رواداريءَ جي پس منظر ۾ چيل سماجي فڪر ۽ نيڪ  
مقصد رکندڙ چوڻي ”مڙيا سي جڙيا“ جو استعمال ڪيو ويو آهي، جنهن ۾ مڙڙ واري کي  
مهان ڪوٺيو ويو آهي. هيءَ چوڻي ٻن ماڻهن جي ويڙهه ختم ڪرائڻ جي ڪوشش  
دوران ورجائي ويندي آهي. هت نظر جون ٻه اهم ستون ڏجن ٿيون جن ۾ ”مڙيا سي  
جڙيا“ جو فڪر سمايل آهي. هن بند ۾ تڻڻ کان سٺو جڙڻ آهي به جهڙو ڪر اصطلاح  
آهي. شعر جو بند هيٺ پيش ڪجي ٿو:

ت تڻڻ کان سٺو جڙڻ آهي،

”جي مڙيا سي جڙيا“ چيو ڏاهي! (24)

ڇا جو حق ڇا جو انصاف،

جو ڏاڍو سو گابو هو. (25)

**’اڄ رات‘:** هن خوبصورت، رومانوي ۽ جل ترنگ تخليقي پس منظر رکندڙ نظر  
۾ اُردو زبان جو هڪڙو مشهور رائج الوقت پهاڪو يا چوڻي ڪئي وئي آهي. هيءُ  
پهاڪو ان وقت استعمال ڪيو آهي جنهن وقت ڪنهن ڌريا ماڻهوءَ کي ڪو مالي  
يا مادي فائدو ٿئي ٿو. ته پوءِ اهڙي صورتحال دوران چوڻ ”تنهنجي ته چاندي (لڻ) ٿي

وئي. “ ھت فائدي جي پس منظر ۾ ورجائي ويندڙ چوڻي جيڪا ذهني آوارگيءَ جو  
کليل اظهار به ڪري ٿي، جنهن جي استعمال سان نظم جو نڪ مٿي ٿي وڃي ٿو.

ڪو جهو توڻي ڪاڻو آهي  
اڄ رات هر ڪو راڻو آهي  
ماڙي ماڙي واندي آهي  
تنهنجي منهنجي چاندي آهي. (26)

### نتيجو

شاعريءَ ۾ پهاڪن ۽ چوڻين جو استعمال شعر جي تخليقي سونهن کي سرس ۽  
سواڊي بڻائي ٿو. وڏڙن / وڏڙين جي تجربن ۽ آزمودن جي آڌار تي گهڙيل / سرجيل  
چوڻيون / پهاڪا وڏو فڪري پسمنظر رکن ٿا. امداد حسينيءَ به پنهنجي ڪلام ۾ سنڌي  
ٻوليءَ جي ڪافي سارن پهاڪن ۽ چوڻين جو عمدي نموني استعمال ڪيو آهي. هن  
سنڌي ٻوليءَ جي انيڪ پهاڪن کي پنهنجي پابند توڙي آزاد شاعريءَ ۾ استعمال  
ڪري شعر ۾ لساني حسن جمال پيدا ڪيو آهي، جنهن سان سندس بياني انداز شعر  
جي ظاهري توڙي باطني معنيٰ ۽ پيشڪش ۾ فني ڪمال ۽ ندرت نظر اچي ٿي.  
پهاڪن/چوڻين جي ڪري امداد جو شعر نئين نوبلي ڪنوار جيان سينگاريل  
سنواريل نظر اچي ٿو. امداد حسيني شاعر آهي ۽ شاعر ٻوليءَ جو وينجهار هوندو آهي،  
سندس تحت الشعور ۾ وڏو لفظي خزانو هوندو آهي جنهن ۾ پهاڪا/چوڻيون به شامل  
هوندا آهن. امداد حسيني هڪ آرائين جيان پنهنجي خيالي باغ ۾ سنڌي ٻوليءَ جي هن  
صنعت جي آميزش ڪئي آهي، ته جيئن شاعريءَ جا شيدائي، سندس تخيل ۾ موجود  
لساني يا بياني مهارت کان واقف ٿي سگهن.

### حوالا:

1. بلوچ، ڊاڪٽر نبي بخش، ’هڪ جلدي سنڌي لغت‘، ص 170
2. ساڳيو ص 225
3. سنديلو، عبدالڪريم، ’پهاڪن جي پاڙ‘، سنڌي ادبي بورڊ، 1989ع، ص 3
4. حسيني، امداد، ’هوا جي سامهون‘، روشني پبليڪيشن ڪنڊيارو، 2002ع، ص 164
5. ساڳيو ص 168
6. ساڳيو ص 279

7. ساڳيو ص 285
8. ساڳيو ص 315
9. ساڳيو ص 215
10. ساڳيو ص 324
11. حُسيني، امداد، 'شهر'، طويل آشوييا شاعري (نظم)، 2000ع، ص 01
12. حُسيني، امداد، 'ڪرڻي جهڙو پيل'، سنڌي ادبي بورڊ ڄام شورو، 2012ع، ص 84
13. ساڳيو ص 100
14. ساڳيو ص 110
15. ساڳيو ص 139
16. ساڳيو ص 153
17. ساڳيو ص 168
18. ساڳيو ص 231
19. ساڳيو ص 236
20. ساڳيو ص 259
21. ديوان ڪيول رام سلامت راءِ، 'گل شڪر'، سنڌي ادبي بورڊ، 1978ع، ص 94
22. حُسيني، امداد، 'ڪرڻي جهڙو پيل'، سنڌي ادبي بورڊ ڄام شورو، 2012ع، ص 309
23. ساڳيو ص 331
24. ساڳيو ص 355
25. ساڳيو ص 356
26. حُسيني، امداد، 'هوا جي سامهون'، روشني پبليڪيشن ڪنڊيارو، 2000ع، ص 168

